

## ۲۰۱۰ء میں ہماری تعلیم

آج کل سرکاری سطح پر ترقی تعلیم کے لیے سینیار منعقد ہو رہے ہیں۔ اس سلسلے میں یونیورسٹی گرانٹ کمیشن، لاہور نے ۲۵ جون اور پنجاب یونیورسٹی نے جولائی، اگست میں چند سینیار کا اہتمام بھی کیا ہے تاکہ ماہرین تعلیم کے تعاون سے اصلاح و ترقی تعلیم کے لیے ثابت تجویز مرتب کی جاسکیں۔ حکومت دانش گاہوں میں ایک انقلاب دیکھنا چاہتی ہے۔ چنانچہ اس مقصد کے لیے ۲۰۱۰ء میں ہمارا تصور تعلیم (Vision) کے نام سے ان سینیار کا اہتمام کیا گیا، جس میں ہمارے روشن مستقبل کا سراغ لگانے کی سی کی گئی۔ ایک سینیار میں کلیدی مقالہ ملک کے ممتاز ماہر تعلیم ڈاکٹر محمد افضل نے پڑھا۔ ڈاکٹر موصوف نے اپنے مختصر لیکن پرمغز مقالے میں کہا کہ ہمارا الیہ یہ ہے کہ ڈگریاں حاصل کرنے کے بعد بھی ہم اپنی جمالت سے آگاہ نہیں ہوتے۔ چنانچہ ہمارا فرض یہ ہے کہ ہم اپنے نصاب تعلیم پر از سرنو غور کریں، ہمارے نصاب کا بنیادی مقصد بچوں کی تکری صلاحیتوں کو ابجاگر کرنا ہے۔ ہمیں دیکھنا یہ ہے کہ آیا علم بچوں کی تلاش میں ہے یا بچے علم کی تلاش میں، کیا یہ نصاب بچوں میں ذوق تجسس پیدا کرتا ہے؟ ہمارے تعلیمی نظام پر ڈاکٹر صاحب کے تبصرہ سے یاد آیا کہ جب دسویں صدی عیسوی میں خراسان میں پہلا سرکاری مدرسہ وجود میں آیا تو اہل علم نے علم کے سوگ میں صفات بچھائی اور کہا کہ آج سے علم کا وقار ختم

ہو گیا ہے۔ اب طالب علم، علم کے پاس نہیں، بلکہ علم طالب علم کے پاس چل کر آئے گا۔

ڈاکٹر صاحب کے خطاب میں اس بات پر زور دیا گیا کہ تعلیم کا مقصد طالب علموں کے انداز فلک کو بدلتے کے ساتھ ساتھ ان کی تخلیقی صلاحیتوں کو بیدار کرنا ہے۔ موجودہ وقت میں ہمارے تعلیمی نظام میں سب کچھ ہے، لیکن تخلیقی جو ہر نہیں ہے۔ خلیل جبران کے حوالہ سے انہوں نے کہا کہ وہ قوم واقعی ہمدردی کی مستحق ہے، جس کا دماغ تو عقیدے سے بو جھل ہے، لیکن مذہب (کی روح سے) سے خالی ہے۔ ڈاکٹر موصوف نے طالب علموں کو پڑھائی جانے والی مذہبی تعلیم پر لطیف تبصرہ کیا ہے۔

بے شبہ آج پاکستان جن سمجھیں اجتماعی اور اقتصادی مسائل سے دوچار ہے، اس کی ایک بنیادی وجہ ہمارے ہاں صحیح تعلیم کا فقدان ہے۔ یہ فقدان کیا ہے؟ ڈاکٹر صاحب نے اس بات کا جواب دیتے ہوئے کہا کہ تعلیم کے میدان میں ہم جو کچھ کر سکتے تھے، کر رہے ہیں، لیکن سوال یہ ہے کہ کیا پاکستان نے سائنسی تعلیم کے لیے کوئی کردار ادا کیا؟ ہمارے ہاں انجینئرنگ یونیورسٹیاں ہیں، طبی کالج ہیں، پروفیسرز ہیں، لیکن کیا اس نصف صدی میں ہم نے شیکناولجی کے ارتقاء میں کچھ کیا ہے؟

ڈاکٹر صاحب نے اپنی تقریر کو جاری رکھتے ہوئے کہا کہ دانشوروں کی نگاہ میں اگر کوئی معاشرہ ایسے مقام پر پہنچ جائے، جہاں (صحبت مند) قدریں ختم ہو جائیں۔ تو پھر ایسا معاشرہ ترقی نہیں کر سکتا، لیکن یہاں سوال یہ ہے کہ ہماری قدریں کیا ہیں؟ کیا ہم دوسروں کی عزت کرتے ہیں؟ یا اختلاف رائے کی آزادی کو مانتے ہیں؟ یا صبر و تحمل سے دوسروں کے نقطہ نظر کو سن سکتے ہیں؟ یہ بات محتاج بیان نہیں کہ آج ہم اچھا کام کرنے والوں کو ان کے اداروں سے اٹھا کر باہر پھینک دیتے ہیں اور تو اور خود یہ خاکسار دو تین بار اس آزمائش سے

گزر چکا ہے، قصہ مختصر یہ ہے کہ ہم آج علم کی کسی شاخ میں بھی تحقیق نہیں کر رہے کیوں کہ ہم نے سائنس کا صحیح معنی میں اور اک نہیں کیا۔ ہم حقائق سے آگاہ ہیں لیکن عملی طور پر نئے افکار و اقدار کی تحقیق کے لیے انہیں عملی شکل دینے کے لیے تیار نہیں۔ موجودہ وقت میں اس بات کی شدید ضرورت ہے کہ چلی سطحوں پر نصاب تعلیم کو یک قلم بدل دیا جائے۔ مینداوجی کی یادگار نے پرانی درسی کتابوں کو اٹھا کر کبڑا خانے میں پھینک دیا ہے۔ چنانچہ آج ماہرین تعلیم کا فرض یہ ہے کہ وہ جو اور جس طریق سے پڑھا رہے ہیں، اس پر از سرنو غور و فکر کریں۔ ڈاکٹر موصوف نے جذباتی اندازی میان سے الگ رہ کر جو بد قسمتی سے آج ہماری تقریر و تحریر کا امتیازی نشان بن گیا ہے، جن خامیوں کی طرف اشارہ کیا ہے، اس پر سمجھیگی سے سوچ بچار کرنے کی ضرورت ہے۔ علامہ اقبال نے اپنے چھٹے انگریزی خطبہ میں برطانوی فلسفی ہوبز (Hobbes) کے حوالے سے لکھا ہے کہ ایک ہی انداز سے چند خاص افکار اور جذبات کی برابر آمد کا مطلب یہ ہے کہ ہمارے پاس کوئی فکر، کوئی جذبہ نہیں ہے۔ اقبال نے مزید کہا کہ موجودہ وقت میں (۱۹۴۰ء) جب کہ ترک نئی قدریوں کی تحقیق کی راہ پر چل رہے ہیں، مسلم ممالک کی اکثریت سوچے سمجھے بغیر پرانی قدریوں کا راگ الاب رہی ہے۔ افسوس! آج پاکستان میں بھی اور پہچاس سال سے اصلاح تعلیم کے لیے چند بہم نظرے دھرائے جا رہے ہیں۔ جس کا نتیجہ یہ ہے کہ آج جب ہمارے پڑو سی ملکوں میں ناخواندگی پر قابو پایا جا رہا ہے، ہمارے ملک کے ۶۵ فیصد لوگ ابھی تک ان پڑھ ہیں۔ حتیٰ کہ بغلہ دلیش جو کل تک ہمارے ملک کا حصہ تھا، اپنی شرح تعلیم کو بڑھانے اور شرح آبادی کو کم کرنے میں ہم سے آگے نکل گیا ہے۔ بے شبه آج مجموعی طور پر تعلیمی افق اس قدر دھندا نہیں ہے، جتنا کہ مایوس کن پر اپیگنڈا کیا جا رہا ہے لیکن اس بات سے بھی آج شاید ہی کسی کو اختلاف ہو کہ اگر تعلیم نام ہے فکر و نظر کی تحقیقی صلاحیتوں کو اجاجر کرنے اور

انسانی روح کی تربیت و تزکیہ کا جو ایک نیا روحانی جنم (re-birth) یا بغير حاصل نہیں ہوتی۔ تو پھر ہمیں منزل تک پہنچنے کے لیے انہک مخت سے کام لینا ہو گا۔ ایسے ہی یہ بھی حقیقت ہے کہ آج ملک میں پرائزی تعلیم کی صورت حال قطعاً ”تلی بخش نہیں یا اعلیٰ تعلیم خاص طور پر آرٹ میں کوئی تخلیقی کام نہیں ہو رہا یا موجودہ نظام امتحان میں بھی اس قدر بگاڑ آچکا ہے کہ اس کی تغیین کو بیان کرنے کے لیے مناسب الفاظ نہیں ملتے۔ امتحان کا حالیہ نظام دراصل ہماری ٹولیدہ فکری اور اخلاقی ویرانی کی ایک افسوس ناک داستان ہے۔

آج شعوری طور پر حکومت اصلاح تعلیم کے لیے جو قدم اٹھا رہی ہے۔ اس نے ہمیں یہ لکھنے پر مجبور کر دیا ہے کہ

۱۔ بجا طور پر کما جاتا ہے کہ تعلیم پر قومی میزانیہ میں بہت کم رقم رکھی جاتی ہے، لیکن یہ نہیں دیکھا جاتا کہ جو رقم مخصوص کی گئی ہے، کیا وہ دیانت واری سے اپنے مصرف یا مقصد پر خرچ ہو رہی ہے؟ یہاں یہ بات بھی پیش نظر رہنی چاہیے کہ تعلیم کا یہ کام خلاء میں نہیں بلکہ زمین پر سرانجام دیا جانا چاہیے، جس کے لیے ضروری ہے کہ ملک میں تعلیم کی اصلاح و ترقی کے لیے حکومت، اہل علم اور عوام کو مل کر بے ہنگم بدھتی ہوئی آبادی پر بھی کنٹرول کرنا ہو گا۔ قیام پاکستان کے وقت موجودہ پاکستان کی آبادی تین کروڑ تھی۔ لیکن آج یہ چودہ کروڑ تک پہنچ رہی ہے اور سالانہ ۳ فیصد شرح آبادی میں اضافہ ہو رہا ہے۔ اس اضافے سے تعلیم، مواصلات اور صحت سے متعلق ادارے بری طرح سے متاثر ہو رہے ہیں۔ جب تک شرح آبادی پر قابو نہیں پایا جاتا، تعلیمی اداروں کو تعلیمی ادارے بنانا ممکن نہیں ہے۔

۲۔ موجودہ وقت میں ہماری دانش گاہوں میں سفارش اور سیاست کی راہ سے جو لوگ آرہے ہیں، ان کی وجہ سے ہماری موجودہ تعلیم اخلاقی، فکری

اور جدید تقاضوں کو قطعاً ”پورا نہیں کرتی۔ اس سکروہ طرز عمل کو بدلتے بغیر ہم اصلاح تعلیم میں کوئی مثبت کام نہیں کر سکتے۔ ”عظیم قوموں کے عروج و زوال“ کے مصاف پول کینیڈی نے جرمنی کے حوالہ سے لکھا ہے کہ نئے جرمنی نے مکمل ٹکست و ریخت کی خاکستر سے جو نیا جنم لیا ہے، اس کا سرا صرف اور صرف تعلیم اور ان ہزارہا استاذہ (مرد اور عورتیں) کے سر ہے، جنہوں نے جرمن بچوں میں نئی روح پھوٹکی ہے۔ اس تعلیم کا بنیادی نکتہ یہ ہے کہ ”بچے آزادی سے کیونکر سوچ بچار کریں۔“ چنانچہ اگر موجودہ حکومت، ارباب دانش اور اصحاب علم کے تعاون سے اپنے تعلیمی بحراں پر قابو پانے اور ۴۰۱۰ تک طالب علموں کی تخلیقی صلاحیتوں کو بیدار اور ان میں سائنسی سوچ پیدا کرنے میں کامیاب ہو گئی تو یہ ایک تاریخی کامیابی ہو گی، ورنہ چند بھرم بھرم نعروں، بے ہنگام جوش و خروش سے ہمارے مسائل کبھی بھی حل نہیں ہوں گے۔ کیا پہلے کبھی ایسا ہوا ہے۔

۳۔ حکومت کو اس بات کا بھی اہتمام کرنا چاہیے کہ ۶ سال سے ۱۲ سال کے بچے، بچوں کے لیے تعلیم کو قانونی اور دستوری طور پر لازمی اور ضروری قرار دیا جائے، ایسی ٹانوی درجے تک تعلیم مفت ہو۔ یہاں اس بات کا ذکر شاید دلچسپی سے خالی نہ ہو کہ جب ۱۹۵۰ء میں دنیا کے عرب کے معروف ادیب اور مفکر ڈاکٹر طھیں مصر کے وزیر تعلیم بنے، تو انہوں نے ٹانوی درجے تک مفت تعلیم کا پروگرام بھایا، اس منصوبے کو منظور کرانا کوئی آسان کام نہیں تھا، لیکن طھیں نے جب مستغفی ہونے کی دھمکی دی، تو کافی بینہ نے اسے منظور کر لیا۔ طھیں کا نزہہ تھا کہ جس طرح فطرت نے پانی اور ہوا کو ہر انسان کے لیے مفت میا کیا ہے۔ اسی طرح تعلیم کو بھی مفت ہونا چاہیے۔ (۱)

۱۔ طھیں کی تعلیمی سرگرمیوں پر تفصیل کے لیے دیکھیے: اشتافت، قاہرہ، (دسمبر ۱۹۷۳) ص

بعض مغربی دانش و روس کا خیال ہے کہ مسلم اہل علم زندگی کے بارے میں حرکت کی بجائے سکون کے قائل ہیں۔ وہ جدت پسندی، یا تلاش حق میں جدوجہد کی بجائے ٹھہراو، روایت پسندی اور پر سکون زندگی کو ترجیح دیتے ہیں، ان کے بر عکس مغرب کے اہل علم ”تغیر“ تبدیلی (Change) کے دل دادہ ہیں۔ حالانکہ اسلام کی ابتدائی تاریخ میں معروف دانشمند، تجربے، مشاہدے، عقین و دانش اور تقدید و تحقیق کو تلاش حق کے لیے ضروری گردانتے تھے۔ (۱)

ہر چند اہل مغرب کی اس تقدید میں کسی حد تک صداقت پائی جاتی ہے عمومی طور پر یہ بات حقائق کے خلاف ہے، اہل مغرب سے زیادہ اس بات سے کون آگاہ ہے کہ پہلی جنگ عظیم میں ترکوں نے مصطفیٰ کمال پاشا کی قیادت میں ہاری ہوئی جنگ کو جیت کر اور الجزاير میں بودمین اور احمد بن بلانے ۱۹۶۰ء کی دہائی میں فرانس کے فوجی غوروں کو خاک میں ملا کر اہل مغرب کو یہ بنا دیا تھا کہ مسلمان زندگی میں سکون کے نہیں حرکت کے قائل ہیں۔ البتہ بعض طاقتوں نے انہیں ”سکون“ کا خوگر بنایا ہے، انہی طاقتوں کی طرف اشارہ کرتے ہوئے اقبال نے مسلمانوں کو ”اے کشتہ سلطانی و پیری و ملائی“ کہا تھا۔ اقبال نے مسلمانوں کے ”جو ہر اور اک“ اور ”نشتر تحقیق“ کے کند ہونے کی ذمہ داری جن گروہوں پر ڈالی ہے، ان سے رہائی اخلاقی اور جمہوری اقدار کے فروع اور سائنسی فکر کی ترقی ہی سے ہو سکتی ہے۔

اقبال نے اسلامی تعلیم سے متعلق صاحزادہ آفتاب احمد (وائس چانسلر، مسلم یونیورسٹی علی گڑھ) کے ایک خط کے جواب میں جو مفصل خط لکھا تھا، اس سے پتہ چلتا ہے کہ وہ اسلامیات کے قدیم نصاب تعلیم یا علم کلام سے قطعی طور

پر مطمئن نہیں تھے۔ ایسے ہی جب ان سے بیت المقدس میں جامعہ ازہر کی طرز پر کسی درس گاہ کے قیام سے متعلق پوچھا گیا تو انہوں نے اسے بے سود قرار دیا۔ ان کی رائے میں ہماری تعلیم پر ”جدید دنیاۓ اسلام میں عالم گیر روح انسانیت (Humanism) کی تخلیق بلکہ بیداری کے لحاظ سے نگاہ ڈالنی چاہیے۔“ موجودہ قدیم نظام تعلیم اس نقطہ نظر سے کوسوں دور ہے۔ ان کا خیال تھا کہ قدیم تر دینیات فرسودہ خیالات کی حامل ہے۔ اقبال سے پہلے جمال الدین افغانی نے بھی مسلمانوں کے قدیم نظام تعلیم اور جدید مغربی تعلیم پر سخت تقید کی تھی۔ افغانی کا کہنا تھا کہ قدیم نظام تعلیم اور صرف و نحو پڑھنے کے بعد بھی ایک آدمی ڈھنگ سے عربی زبان میں چند صحیح سطrios نہیں لکھ سکتا، ایسے ہی مغربی تعلیم کے فلسفہ کو جانے بغیر بر صیر اور مسلم دنیا میں مغربی طرز کی جدید تعلیم کا راجح کرنا بھی نقصان دہ ہے۔ اس سے یعنی فلسفہ تعلیم کو جانے بغیر نہیں تعلیم سے ہمارے اعتماد کو نقصان پہنچے گا۔ چنانچہ یہی ہوا، اقبال نے اپنے ایک خط بنام سید سلیمان ندوی میں اس حادثہ کا ذکر کرتے ہوئے ”مغرب زدہ طبقہ“ کو پست نظر لکھا ہے۔ اقبال نے قدیم اور جدید تعلیم کے بارے میں جن خیالات کا اظہار کیا تھا، اسی قسم کے خیالات کا اظہار کرتے ہوئے ابوالکلام نے اپنے خاص انداز میں کہا تھا: ”یہاں صرف دو گروہ ہیں: علماء اور جدید تعلیم یافتہ گروہ،“ مگر دونوں مذہب سے نآشنا اور منزل سے بے خبر، ایک کو کشتی نہیں ملتی، دوسرے کو ساحل نہیں ملتا۔“ چنانچہ آج ہمیں اپنے تعلیمی نصاب میں انقلابی تبدیلیاں کئے بغیر کوئی چارہ نہیں، وقت کا یہی تقاضا ہے اور ہم وقت سے لڑ نہیں سکتے۔

۳۔ موجودہ وقت میں پاکستان میں سرکاری والش گاہوں کے ساتھ ساتھ نجی طور پر جو تعلیمی ادارے کام کر رہے ہیں، ان کے لیے بھی ایک واضح، صحت مند اور قوی پالیسی کا وضع کرنا ازب� ضروری ہے، ہمیں ذاتی طور پر علم ہے کہ بعض نجی ادارے تعلیم کے بعض پہلوؤں پر بہتر اور موثر طور پر کام کر رہے ہیں لیکن یہاں وہی طالب علم پڑھ سکتے ہیں جن کے پاس سرمایہ ہے، نیز یہ

کہ یہاں سے فارغ ہونے والے طلاء اپنے ہی ملک میں غریب الوطن ہیں۔ یعنی وہ اپنی قوی زبان، فکری سرمائے، اپنی صحت مند روایات سے آشنا نہیں، یہاں ایک ذاتی واقعہ کا ذکر شاید ہے جانہ ہو گا، کہ لاہور کے ایک کامیاب تعلیمی ادارے نے ایک دفعہ مجھ سے فون پر کہا کہ تم ہمارے ادارے میں علامہ اقبال کے انکار اور شاعری پر ایک پیچھردو، البتہ یہ یاد رہے کہ سترہ یا اٹھارہ سال کے لڑکے نہ تو اردو زبان پوری طرح سے سمجھتے ہیں، اور نہ ہی علامہ اقبال کے فکر سے آگاہ ہیں۔ چنانچہ ان کامیاب نجی اداروں میں جہاں غریب لیکن ذہین طلبہ کا جانا ضروری ہے، وہاں اردو اور اسلامیات کو بھی نصاب میں جگہ ملنی چاہیے۔ اس سلسلے میں آغا خان یونیورسٹی، کراچی کے نصاب سے روشنی مل سکتی ہے، جسے ڈاکٹر جعفری جیسے اہل علم نے تیار اور اسے کامیابی سے نافذ بھی کیا ہے۔

غالص فنی نقطہ نظر سے ہماری یہ رائے ہے کہ اردو زبان سے ہمارے معروف نجی اداروں کی یہ بے اعتنائی ایک الیہ ہے۔ بے شبه آج کوئی ہوش و حواس رکھنے والا آدمی انگریزی زبان، ادب اور فلسفے کی عظمت سے انکار کرنے کی جرات نہیں کر سکتا، اس زبان کو جاننا اور اس کے ادب و فلسفہ سے استفادہ کرنا ہماری فکری و ثقافتی زندگی کی صحت کے لیے انتہائی ضروری ہے، اس حقیقت کے ساتھ ساتھ یہ بھی ایک حقیقت ہے کہ اردو زبان، اس کا شعرو ادب اور فکری سرمایہ ہماری قوی زندگی کا سب سے قیمتی سرمایہ ہے، اور اس سرمایہ سے غفلت بر تاثافتی طور پر خود کشی ہے۔ اگر آج ہم قوی سطح پر اپنے ہی ملک کی دانش گاہوں، سینماز اور سرکاری تقریبات میں اپنی زبان نہیں بول سکتے، تو پھر پاکستانی ثقافت، قومی شناخت، اور پلٹر کے دعوے کوئی معنی نہیں رکھتے۔ گذشتہ دنوں یہاں پاکستان میں جاپان کے وزیر خارجہ تشریف لائے۔ T.V کے ایک پروگرام میں انہوں نے براہ راست انگریزی سوالات کے جوابات جاپانی زبان میں دیئے۔ جن کا ترجمہ انگریزی میں سنایا گیا۔ حالانکہ وہ

اگریزی زبان سے پوری طرح سے آگاہ ہیں۔ اسی قسم کا ایک واقعہ چین کے آنجمانی وزیر اعظم چون ان لائی کے ساتھ پیش آیا تھا۔ وہ پیرس میں ایک پریس کانفرنس سے خطاب کر رہے تھے۔ جب ان سے پوچھا گیا کہ وہ فرانسیسی زبان کو جانے کے باوجود بھی فرانسیسی زبان کیوں نہیں بولتے، تو انہوں نے کہا کہ میری اپنی زبان بھی ہے۔ کیا ہم اپنے قومی وقار کے تحفظ اور اقتصادی و سائنسی زندگی کی اصلاح و ترقی کے لیے چین یا جاپان سے کوئی سبق نہیں لے سکتے؟

۵۔ حکومت ترقی تعلیم کے لیے جو نیک اور بلند عزادم رکھتی ہے، وہ یقیناً اپنی جگہ قابل تائش ہیں، ایسے ہی ان تعلیمی عزادم کو عملی شکل دینے کے لیے وزارت تعلیم کے پاس بعض موثر ذرائع بھی ہوں گے جو پوری اخلاقی ذمہ داری سے اس پروگرام کو کامیاب بنانے میں کام کریں گے، لیکن اس کے ساتھ ساتھ ہماری رائے میں ایک قومی کمیٹی کی تشکیل بھی وقت کا تقاضا ہے، یہ کمیٹی ہر تین ماہ کے بعد وزیر اعظم کو اس امر سے آگاہ کرے کہ ان کے تعلیمی پروگرام پر کام تک عمل ہو رہا ہے، اور اس راہ میں کون سی رکاوٹیں حائل ہیں؟ یہ کمیٹی یونیورسٹی گرانت کمیشن کے تعاون سے کام کر سکتی ہے۔ اس کمیٹی میں ڈاکٹر محمد افضل، پروفیسر اینتا غلام علی، ڈاکٹر ایچ۔ ایم۔ جعفری کی خدمات سے فائدہ اٹھایا جاسکتا ہے۔ ان لوگوں نے نام و نمود سے الگ رہ کر اپنے موضوع پر سنجیدگی سے کام کیا ہے۔

ہمیں یہ لکھتے ہوئے دکھ ہوتا ہے کہ ہم نے اپنی عمر عزیز کا ایک بڑا حصہ غفلت کی نذر کر دیا، جس کی ہمیں بھاری قیمت بھی ادا کرنا پڑی، اب سوال یہ ہے کہ کیا ”ابھی تک وہ وقت نہیں آیا کہ اہل ایمان کے دل خدا کے ذکر اور سچائی کے سامنے جھک جائیں۔“ (سورہ الحیدر) کما جاتا ہے کہ ایک دفعہ شیخ نظام الدین اولیاء کمیں جا رہے تھے کہ اچانک انہوں نے قرآن کی یہی آیت کریمہ سنی تو فوراً پکار اٹھے، ہاں! وہ گھڑی آن پکنی ہے۔ چنانچہ حضرت نظام الدین،

عالم سے عارف باللہ بن گئے اور ایک دنیا نے دیکھا کہ حضرت شیخ نے ذکر الٰہی  
اور خدمت خلق میں کیا کیا منزلیں طے کیں، وہی منزلیں جو ایک قطرے کو بہ  
قول غالب گوہر بننے تک طے کرنا ہوتی ہیں۔ کیا ہم بھی وقت کی آواز پر لبیک  
کہتے ہوئے راہ علم پر چلیں گے؟ کیا وہ گھڑی نہیں آئی؟  
اٹھو وگرنا حشر نہ ہو گا پھر کبھی  
دوڑو! زمانہ چال قیامت کی چل گیا

رشید احمد (جالندھری)

